



MT

Tnedija tar-Registru Ġudizzjarju tal-Ġlieda kontra t-Terroriżmu fl-Eurojust:

It-thaffif u t-tishiġ tar-rispons ġudizzjarju għat-terroriżmu

The Hague/Brussell, 5 Settembru 2019

Ġie mniedi Registru Kontra t-Terroriżmu (Counter-Terrorism Register, CTR) fl-Eurojust biex isahħah ir-rispons ġudizzjarju fl-Istati Membri għal theddid terroristiku u biex itejjeb is-sigurtà għaċ-ċittadini. Is-CTR, li daħal fis-seħħ fl-1 ta' Settembru, jiċcentralizza l-informazzjoni ġudizzjarja ewlenija biex jistabbilixxi rabtiet fi proċeduri kontra suspettati ta' reati terroristiċi. Is-CTR huwa amministrat mill-Eurojust f'The Hague fuq bażi ta' 24 siegħa u jipprovdi appoġġ proattiv lill-awtoritajiet ġudizzjarji nazzjonali. Din l-informazzjoni ċentralizzata tgħin lill-prosekuturi biex jikkoordinaw b'mod aktar attiv u biex jidentifikaw is-suspettati jew in-netwerks li jkunu qed jiġu investigati f'każijiet speċifiċi b'implikazzjonijiet transkonfinali potenzjali.

Il-President tal-Eurojust is-Sur Ladislav Hamran qal: *"Ir-Registru tal-Ġlieda kontra t-Terroriżmu huwa pass kbir 'il quddiem fil-ġlieda kontra t-terroriżmu. Issa li t-terroristi joperaw dejjem aktar f'netwerks transkonfinali, l-UE trid tagħmel l-istess. Billi nipprovdu rispons rapidu dwar ir-rabtiet transkonfinali bejn il-proċeduri ġudizzjarji, nistgħu nikkoordinaw aħjar u nħaffu l-azzjonijiet kontra persuni suspettati ta' attivitajiet terroristiċi. Li jkollok l-informazzjoni t-tajba huwa ta' importanza essenzjali għall-ġlieda kontra t-terroriżmu u se jirrinforza l-UE bħala zona ta' ġustizzja u sigurtà."*

Is-Sur Frédéric Baab, sa ftit ilu Membru Nazzjonali Franciż fl-Eurojust u inizjatur tar-Registru tal-Ġlieda kontra t-Terroriżmu, iddikjara: *"Fil-ġlieda kontra t-terroriżmu, għandna nevitaw l-aspetti mhux viżibbli kollha. L-esperjenza li ksibna fil-każ relatat mal-attakki terroristiċi f'Parigi u Saint-Denis fit-13 ta' Novembru 2015 uriet il-ħtieġa li jkollna ħarsa ġenerali sħiħa tal-proċeduri ġudizzjarji kollha li għaddejjin fl-Istati Membri. Permezz tar-Registru tal-Ġlieda kontra t-Terroriżmu fl-Eurojust, se jkollna l-għodda li għandna bżonn fil-livell operattiv biex nappoġġaw il-koordinazzjoni ta' investigazzjonijiet f'każijiet ta' terroriżmu."*

Wara l-attakki terroristiċi fi Franza f'Parigi u Saint-Denis f'Novembru tal-2015, rabtiet transkonfinali bejn suspettati ġew immedjatament innutati. Franza, il-Ġermanja, Spanja, il-Belġju, l-Italja, il-Lussemburgu u n-Netherlands sussegwentement hadu l-inizjattiva biex jistabbilixxu registru fl-Eurojust biex jiġbru informazzjoni ġudizzjarja dwar attivitajiet u netwerks terroristiċi u jidentifikaw il-ħtiġijiet ta' koordinazzjoni.

Abbażi tad-Deċiżjoni tal-Kunsill 2005/671/ĠAI, issa ġie stabbilit registru, bl-appoġġ tal-Kummissjoni Ewropea, tal-Kumitat Speċjali dwar it-Terroriżmu tal-Parlament Ewropew u tal-Koordinatur tal-UE Kontra t-Terroriżmu. Id-dimensjoni internazzjonali u multilaterali tal-ġlieda kontra t-terroriżmu u l-importanza tal-qsim ta' informazzjoni ntwerew fin-numru dejjem jikber ta' proċeduri ġudizzjarji kontinwi li dwarhom l-Eurojust huwa infurmat, li jammonta għal 580 fl-2018.

L-Istati Membri kollha jstgħu jużaw is-CTR u huma mitluba jirregistraw informazzjoni dwar suspettati u każijiet dan ix-xahar. Ġie żviluppat mudell speċjali u ġew miftiehma standards komuni dwar l-informazzjoni li teħtieġ li tiġi pprovduta, li jiżguraw konformità mar-regoli eżistenti kollha ta' protezzjoni tad-*data*. L-informazzjoni għar-registru se tingħata lill-Eurojust mill-awtoritajiet nazzjonali kompetenti.

Is-CTR huwa bażi ta' *data* unika fl-UE kollha għal kull tip ta' att terroristiku, li tindirizza wkoll it-theddida li qed tevolvi mit-terroriżmu mhux ġihadista, inklużi gruppi tal-lemin u tax-xellug

estrem fl-Ewropa. Is-CTR jiffoka kompletament fuq il-proċeduri ġudizzjarji u kundanni u għalhekk mhux se jikkoinċidi mal-analiżi kriminali mwettqa mill-Europol.